

කලවාන ප්‍රාදේශීය සභාව - 2022

1. මූල්‍ය ප්‍රකාශන

1.1 තත්වගණනය කළ මතය

කලවාන ප්‍රාදේශීය සභාවේ 2022 දෙසැම්බර් 31 දිනට මූල්‍ය තත්ව ප්‍රකාශනය, එදිනෙන් අවසන් වර්ෂය සඳහා වූ මූල්‍ය මෙහෙයුම් පිළිබඳ ප්‍රකාශනය, මුදල් ප්‍රවාහ ප්‍රකාශනය, ස්කන්ධය වෙනස්වීමේ ප්‍රකාශනය, වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2022 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1987 අංක 15 දරන ප්‍රාදේශීය සභා පනතේ 172(1) උපවගන්තිය සහ 2018 අංක 19 දරන ජාතික විගණන පනතේ විධිවිධාන සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. පාර්ලිමේන්තුව වෙත ඉදිරිපත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

මෙම වාර්තාවේ 1.6 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2022 දෙසැම්බර් 31 දිනට කලවාන ප්‍රාදේශීය සභාවේ මූල්‍ය තත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ පොදුවේ පිළිගත් ගිණුම්කරණ පරිචයන්ට අනුකූලව සත්‍ය හා සාධාරණ තත්වයක් පිළිබිඹු කරන බව මා දරන්නා වූ මතය වේ.

1.2 තත්වගණනය කළ මතය සඳහා පදනම

මෙම වාර්තාවේ 1.6 ඡේදයේ දක්වා ඇති කරුණු මත පදනම්ව මා මූල්‍ය ප්‍රකාශන සම්බන්ධයෙන් තත්වගණනය කළ මතයක් පළකරනු ලැබේ.

ශ්‍රී ලංකා විගණන ප්‍රමිතීන්ට (ශ්‍රී.ලං.වි.ප්‍ර.) අනුකූලව මා විගණනය සිදු කරන ලදී. මෙම විගණන ප්‍රමිතීන් යටතේ වූ මාගේ වගකීම, මෙම වාර්තාවේ මූල්‍ය ප්‍රකාශන විගණනය සම්බන්ධයෙන් විගණකගේ වගකීම යන කොටසේ තවදුරටත් විස්තර කර ඇත. මාගේ තත්වගණනය කළ මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.3 මූල්‍ය ප්‍රකාශන සම්බන්ධයෙන් කළමනාකරණයේ සහ ඊට සම්බන්ධ පාලනය කරන පාර්ශවයන්ගේ වගකීම්

මෙම මූල්‍ය ප්‍රකාශන පොදුවේ පිළිගත් ගිණුම්කරණ පරිචයන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

ප්‍රාදේශීය සභාවේ මූල්‍ය වාර්තාකරණ ක්‍රියාවලිය සම්බන්ධ වගකීම, පාලනය කරන පාර්ශවයන් විසින් දරනු ලබයි.

2018 අංක 19 දරන ජාතික විගණන පනතේ 16(1) උප වගන්තිය ප්‍රකාරව ප්‍රාදේශීය සභාවේ වාර්ෂික හා කාලීන මූල්‍ය ප්‍රකාශන පිළියෙල කිරීමට හැකිවන පරිදි ස්වකීය ආදායම්, වියදම්, වත්කම් හා බැරකම් පිළිබඳ නිසි පරිදි පොත්පත් හා වාර්තා පවත්වාගෙන යා යුතුය.

1.4 විගණන විෂය පථය (මූල්‍ය ප්‍රකාශන විගණනය සම්බන්ධයෙන් විගණකගේ වගකීම)

සමස්තයක් ලෙස මූල්‍ය ප්‍රකාශන, වංචා සහ වැරදි නිසා ඇතිවන ප්‍රමාණාත්මක සාවද්‍ය ප්‍රකාශනයන්ගෙන් තොර බවට සාධාරණ තහවුරුවක් ලබාදීම සහ මාගේ මතය ඇතුළත් විගණන වාර්තාව නිකුත් කිරීම මාගේ

අරමුණ වේ. සාධාරණ සහතිකවීම උසස් මට්ටමේ සහතිකවීමක් වන නමුත්, ශ්‍රී ලංකා විගණන ප්‍රමිති ප්‍රකාරව විගණනය සිදු කිරීමේදී එය සෑමවිටම ප්‍රමාණාත්මක සාවද්‍ය ප්‍රකාශනයන් අනාවරණය කරගන්නා බවට වන තහවුරු කිරීමක් නොවනු ඇත. වංචා සහ වැරදි තනි හෝ සාමූහික ලෙස බලපෑම නිසා ප්‍රමාණාත්මක සාවද්‍ය ප්‍රකාශනයන් ඇතිවිය හැකි අතර, එහි ප්‍රමාණාත්මක භාවය මෙම මූල්‍ය ප්‍රකාශන පදනම් කරගනිමින් පරිශීලකයන් විසින් ගනු ලබන ආර්ථික තීරණ කෙරෙහි වන බලපෑම මත රඳා පවතී.

ශ්‍රී ලංකා විගණන ප්‍රමිති ප්‍රකාරව විගණනයේ කොටසක් ලෙස මා විසින් විගණනයේදී වෘත්තීය විනිශ්චය සහ වෘත්තීය සැකමුසුබවින් යුතුව ක්‍රියා කරන ලදී. මා විසින් තවදුරටත්,

- ප්‍රකාශ කරන ලද විගණන මතයට පදනමක් සපයා ගැනීමේදී වංචා හෝ වැරදි හේතුවෙන් මූල්‍ය ප්‍රකාශනවල ඇති විය හැකි ප්‍රමාණාත්මක සාවද්‍ය ප්‍රකාශනයන් ඇතිවීමේ අවදානම් හඳුනාගැනීම හා තක්සේරු කිරීම සඳහා අවස්ථාවෝචිතව උචිත විගණන පරිපාටි සැලසුම් කර ක්‍රියාත්මක කරන ලදී. වරදවා දැක්වීම හේතුවෙන් සිදුවන ප්‍රමාණාත්මක සාවද්‍ය ප්‍රකාශනයන්ගෙන් සිදුවන බලපෑමට වඩා වංචාවකින් සිදුවන්නා වූ බලපෑම ප්‍රබල වන්නේ ඒවා දුස්ස්ථානාධිකාරයෙන්, ව්‍යාජ ලේඛන සැකසීමෙන්, වේතනාන්විත මහභැරීමෙන්, වරදවා දැක්වීමෙන් හෝ අභ්‍යන්තර පාලනයන් මඟ හැරීමෙන් වැනි හේතු නිසා වන බැවිනි.
- අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමේ අදහසින් නොවුවද, අවස්ථාවෝචිතව උචිත විගණන පරිපාටි සැලසුම් කිරීම පිණිස අභ්‍යන්තර පාලනය පිළිබඳව අවබෝධයක් ලබාගන්නා ලදී.
- භාවිතා කරන ලද ගිණුම්කරණ ප්‍රතිපත්තිවල උචිතභාවය, ගිණුම්කරණ ඇස්තමේන්තුවල සාධාරණත්වය සහ කළමනාකරණය විසින් කරන ලද සම්බන්ධිත හෙළිදරව් කිරීම් අගයන ලදී.
- මූල්‍ය ප්‍රකාශනවල ව්‍යුහය හා අන්තර්ගතය සඳහා පාදක වූ ගනුදෙනු හා සිද්ධීන් උචිත හා සාධාරණව ඇතුළත් වී ඇති බව සහ හෙළිදරව් කිරීම් ඇතුළත් මූල්‍ය ප්‍රකාශනවල සමස්ථ ඉදිරිපත් කිරීම් අගයන ලදී.

හැකි තාක් දුරට හා අවශ්‍ය ඕනෑම විටෙක පහත සඳහන් දෑ පරීක්ෂා කිරීම සඳහා විගණන විෂය පථයද පුළුල් කර ඇත.

- තොරතුරු ඉදිරිපත් කිරීම සම්බන්ධයෙන් බලන කළ ප්‍රාදේශීය සභාවේ කාර්යයන් අඛණ්ඩව ඇගයීමට හැකිවන පරිදි එහි සංවිධානය, පද්ධති, පරිපාටි, පොත්පත්, වාර්තා හා වෙනත් ලියකියවිලි විධිමත්ව හා ප්‍රමාණාත්මකව සැලසුම් කර තිබේද යන බව සහ එකී පද්ධති, පරිපාටි, පොත්පත්, වාර්තා හා වෙනත් ලියකියවිලි ඵලදායී ලෙස පවත්වාගෙන යනු ලැබේ ද යන බව;
- අදාළ ලිඛිත නීතියකට හෝ ප්‍රාදේශීය සභාව විසින් නිකුත් කරන ලද වෙනත් පොදු හෝ විශේෂ විධානයකට අනුකූලව, ප්‍රාදේශීය සභාව ක්‍රියා කර ඇති බව,
- සිය බලතල, කර්තව්‍ය සහ කාර්යයන්ට අනුකූලව කටයුතු කර ඇති බව,
- සම්පත් සකසුරුවම් ලෙස, කාර්යක්ෂම ලෙස සහ ඵලදායී ලෙස කාලසීමාවන් තුළ සහ අදාළ නීතිරීතිවලට අනුකූලව ප්‍රසම්පාදනය කර භාවිතා කර ඇති බව.

1.5 වෙනත් නෛතික අවශ්‍යතා පිළිබඳ වාර්තාව

2018 අංක 19 දරන ජාතික විගණන පනතේ පහත සඳහන් අවශ්‍යතාවයන් සම්බන්ධයෙන් විශේෂ ප්‍රතිපාදන ඇතුළත් වේ .

(අ) 2018 අංක 19 දරන ජාතික විගණන පනතේ 6(1)(ඇ)(iii) වගන්තියේ සඳහන් අවශ්‍යතාවය අනුව ප්‍රාදේශීය සභාවේ මූල්‍ය ප්‍රකාශන ඉකුත් වර්ෂය සමඟ අනුරූප වේ.

(ආ) 2018 අංක 19 දරන ජාතික විගණන පනතේ 6(1)(ඇ)(iv) වගන්තියේ සඳහන් අවශ්‍යතාවය අනුව ඉකුත් වර්ෂයේදී මා විසින් සිදුකරන ලද නිර්දේශයන් ඉදිරිපත් කරන ලද මූල්‍ය ප්‍රකාශනවල ඇතුළත්ව ඇත.

1.6 මූල්‍ය ප්‍රකාශන පිළියෙල කිරීම සම්බන්ධයෙන් වූ විගණන නිරීක්ෂණ

1.6.1 ගිණුම්කරණ අඩුපාඩු

විගණන නිරීක්ෂණය -----	සභාවේ අදහස් දැක්වීම -----	නිර්දේශය -----
(අ) එකතුව රු. 7,438,621ක් වූ සභාව සතු වාහනයක්, පුස්තකාල පොත් හා ගලී ටැංකිය ගිණුම්ගත කර නොතිබුණු අතර වාහනයක් හා වයිබ්‍රේටර් යන්ත්‍රයක පිරිවැය රු.1,100,000ක් අඩුවෙන් ගිණුම්ගත කර තිබුණි.	2023 වර්ෂයේ අවසන් ගිණුම් සකස් කිරීමේදී නිවැරදි කිරීමට කටයුතු කරන බව.	ගිණුම් නිවැරදි කිරීමට කටයුතු කළ යුතු වේ.
(ආ) සභාව සතු ට්‍රැක්ටරයක හා බයිසිකලයක පිරිවැය වූ රු.973,750ක් ස්ථාවර වත්කම් යටතේ දෙවරක් ගිණුම්ගත කර තිබුණි.	2023 වර්ෂයේ අවසන් මූල්‍ය ප්‍රකාශ සකස් කර ගැනීමේ දී නිවැරදි කරන බව.	මෙය නිවැරදි කළ යුතු වේ.
(ඇ) සමාලෝචිත වර්ෂයට අදාළ කුලී බිල්කිරීම්, රු.450,950ක් වැඩියෙන් ද, රු.327,812ක් අඩුවෙන් ද ගිණුම්ගත කර තිබුණි.	2023 වර්ෂයේ මූල්‍ය ප්‍රකාශන සකස් කිරීමේදී නිවැරදි කරන බව.	අදාළ වටිනාකම ගිණුම්ගත කළ යුතු වේ.
(ඈ) පරිත්‍යාග ලෙස ලද බෙලර් යන්ත්‍රයක රු.950,000ක් වූ වටිනාකම මූල්‍ය මෙහෙයුම් ප්‍රකාශනයේ ගලපා නොතිබුණි.	ඉදිරියේදී මෙවන් වැරදි සිදු නොවීමට කටයුතු කරන බව	අදාළ වටිනාකම ගිණුම්ගත කළ යුතු වේ.
(ඉ) ගිණුම් විෂයයන් 06ක 2022 දෙසැම්බර් 31 දිනට මූල්‍ය ප්‍රකාශන අනුව ශේෂ සහ උපයෝගී ලේඛන අනුව ශේෂ අතර රු.3,885,758ක වෙනසක් විය.	2023 වර්ෂයේ මූල්‍ය ප්‍රකාශන සකස් කිරීමේදී නිවැරදි කරන බව.	වෙනසට හේතු හඳුනාගෙන නිරවුල් කළ යුතු වේ.

1.6.2 විගණනය සඳහා ලිඛිත සාක්ෂි නොවීම

විෂයය -----	සභාවේ අදහස් දැක්වීම -----	නිර්දේශය -----
එකතුව රු.65,211,076ක් වූ ගිණුම් විෂයයන් 04ක් වෙනුවෙන් විස්තරාත්මක උපලේඛන ඉදිරිපත් කර නොතිබුණි.	පෙර වර්ෂවල මූල්‍ය ප්‍රකාශන හා උපලේඛන පරීක්ෂා කර අවශ්‍ය කටයුතු කරන බව.	විස්තරාත්මක උපලේඛන සකස් කළ යුතු වේ.

1.7 අනුකූල නොවීම

නීති, රීති, රෙගුලාසි හා කළමනාකරණ තීරණ වලට අනුකූල නොවීම

නීති, රීති, රෙගුලාසි හා කළමනාකරණ තීරණවලට අනුකූල නොවූ අවස්ථා පහත දැක්වේ.

විගණන නිරීක්ෂණය	සභාවේ අදහස් දැක්වීම	නිර්දේශය
----- 2007 වර්ෂයේ සිට 2019 වර්ෂය දක්වා කාල පරිච්ඡේදයට අදාළ එකතුව රු.17,167,333ක් වූ කල් ඉකුත් වූ විවිධ තැන්පතු, මුදල් රෙගුලාසි 571 (2) ප්‍රකාරව නිරවුල් කර නොතිබුණි.	----- තවදුරටත් සොයා බලා මුදල් රෙගුලාසි 571 (2) ප්‍රකාරව නිරවුල් කිරීමට කටයුතු කරන බව.	----- මුදල් රෙගුලාසි ප්‍රකාරව කටයුතු කළ යුතු වේ.

2. මූල්‍ය සමාලෝචනය

2.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව 2022 දෙසැම්බර් 31 දිනෙන් අවසන් වර්ෂය සඳහා සභාවේ පුනරාවර්තන වියදම ඉක්මවූ ආදායම රු.5,106,350ක් වූ අතර, ඊට ප්‍රතිරූපීව ඉකුත් වර්ෂයේ පුනරාවර්තන ආදායම ඉක්මවූ වියදම රු.1,464,663ක් විය.

2.2 ආදායම් පරිපාලනය

2.2.1 ඇස්තමේන්තුගත ආදායම්, බිල්කළ ආදායම්, රැස්කළ ආදායම් හා හිඟ ආදායම්

සභාව විසින් ඉදිරිපත් කළ තොරතුරු අනුව සමාලෝචිත වර්ෂයට හා ඉකුත් වර්ෂයට අදාළව ඇස්තමේන්තුගත ආදායම්, බිල්කළ ආදායම්, රැස්කළ ආදායම් හා හිඟ ආදායම් පිළිබඳ තොරතුරු පහත දැක්වේ.

ආදායම් ප්‍රභවය	2022				2021				දෙසැම්බර් 31 දිනට මුළු හිඟය
	ඇස්තමේන්තු ගත ආදායම	බිල්කළ ආදායම	රැස්කළ ආදායම	දෙසැම්බර් 31 දිනට මුළු හිඟය	ඇස්තමේන්තු ගත ආදායම	බිල්කළ ආදායම	රැස්කළ ආදායම		
-----	රු.	රු.	රු.	රු.	රු.	රු.	රු.	-----	
වරිපනම් හා බදු	4,192,877	3,289,245	2,930,594	3,633,626	3,221,675	3,375,755	3,809,715	3,389,244	
කුලී	9,941,213	10,396,796	8,169,855	12,593,822	14,132,656	8,321,796	4,856,903	9,971,521	
බලපත්‍ර ගාස්තු වෙනත් ආදායම්	1,541,790	7,731,571	7,731,571	-	529,120	1,204,755	1,204,755	-	
	<u>3,064,607</u>	<u>3,956,448</u>	<u>3,956,448</u>	-	<u>3,485,863</u>	<u>2,975,847</u>	<u>2,975,847</u>	-	
	<u>18,740,487</u>	<u>25,374,060</u>	<u>22,788,468</u>	<u>16,227,448</u>	<u>21,369,314</u>	<u>15,878,153</u>	<u>12,847,220</u>	<u>13,360,765</u>	

2.2.2 ආදායම් රැස්කිරීමේ කාර්යසාධනය

සභාවේ ආදායම් රැස්කිරීමේ කාර්ය සාධනය සම්බන්ධ නිරීක්ෂණ පහත දැක්වේ.

විගණන නිරීක්ෂණය -----	සභාවේ අදහස් දැක්වීම -----	නිර්දේශය -----
(අ) 2021 වර්ෂයේදී හඳුනාගත් සංවර්ධිත ප්‍රදේශ 04ක් ප්‍රකාශයට පත්කර වරිපනම් බදු අය කර නොතිබුණි.	එම ප්‍රදේශ ප්‍රකාශයට පත් කිරීමට අනුමැතිය සඳහා ආණ්ඩුකාරතුමා වෙත යොමු කර ඇති බව.	සංවර්ධිත ප්‍රදේශ ප්‍රකාශයට පත්කර වරිපනම් අය කළ යුතු වේ.
(ආ) සමාලෝචිත වර්ෂයේ අවසාන දිනට පැවති රු.1,812,305ක් වූ හිඟ වරිපනම් ශේෂය තුළ වසර 05ට වඩා පැරැණි රු.840,568ක ශේෂයක් පැවැතිණි.	හිඟ වරිපනම් බදු අයකර ගැනීමට කටයුතු කරන බව.	හිඟ ආදායම් නොපමාව රැස් කළ යුතු වේ.
(ඇ) සමාලෝචිත වර්ෂයේ අවසාන දිනට රු.237,919ක් වූ හිඟ අක්කර බදු ශේෂය තුළ වසර 03කට වඩා පැරැණි රු.228,212ක ශේෂයක් පැවැතිණි.	දැනුවත් කිරීම් සිදු කළ ද ලැබීම් අවම වූ අතර බදු අයකිරීම් ඉතා අපහසු බව.	හිඟ ආදායම් රැස් කළ යුතු වේ.
(ඈ) සමාලෝචිත වර්ෂය අවසානය දක්වා හිඟ සතිපොළ ගාස්තු රු.118,559ක් අයකර නොතිබුණි.	අදාළ හිඟ මුදල අය කර ගැනීමට කටයුතු කරන බව.	හිඟ ආදායම් රැස්කර ගැනීමට කටයුතු කළ යුතු වේ.
(ඉ) අලුතින් ඉදිකළ සතිපොළ කඩකාමර 191ක් සඳහා විධිමත් තක්සේරුව ලැබෙන තෙක්, රු.10,000ක් එකවර අයකරගෙන වසර 05ක් සඳහා ගිවිසුම්ගතව ලබාදීමට මහා සභාව තීරණය කර තිබුණ ද, එලෙස කටයුතු නොකර කඩකාමර ලබා දී තිබුණි.	අදාළ ගිවිසුම් අත්සන් කිරීම සිදු කරමින් පවතින බව.	ගිවිසුම් ගතවීමට කටයුතු කළ යුතු වේ.
(ඊ) පරිසර බලපත්‍ර ලබාගත යුතු ආයතන පිළිබඳ සමීක්ෂණයක් 2022 වර්ෂය තුළ සිදුකර නොතිබුණි.	2023 වර්ෂයේ දී විධිමත්ව සමීක්ෂණය සිදු කර ආදායම අය කර ගැනීමට කටයුතු කරන බව.	වාර්ෂික සමීක්ෂණ සිදුකර පරිසර බලපත්‍ර නිකුත් කළ යුතු වේ.
(උ) 2022 වාර්ෂික සමීක්ෂණය මගින් හඳුනාගත් දැන්වීම් පුවරු 132ක් සඳහා රු.676,325ක් අයකරගෙන නොතිබුණි.	2023 වසරේදී නිවැරදි සමීක්ෂණයක් සිදු කර අයකර ගැනීමට කටයුතු කරන බව.	වාර්ෂික සමීක්ෂණ සිදුකර හිඟ ආදායම් අය කළ යුතු වේ.
(ඌ) ත්‍රීරෝද රථ සංගම් 04කට අයත් ත්‍රීරෝද රථ 65කින් රු.111,000ක ගාස්තු අයකරගෙන නොතිබුණි.	ත්‍රීරෝද රථ සංගම් සඳහා හිඟ ගාස්තු යොමු කොට ඇති අතර හිඟ මුදල් අය කර ගැනීමට කඩිනමින් කටයුතු කරන බව.	හිඟ ආදායම් රැස්කර ගැනීමට කටයුතු කළ යුතු වේ.

3. මෙහෙයුම් සමාලෝචනය

3.1 පනතින් පවරා ඇති කාර්යයන් ඉටු කිරීම

ප්‍රාදේශීය සභා පනතේ 3 වන වගන්තිය යටතේ මහජන සෞඛ්‍ය, පොදු උපයෝගීතා සේවා සහ පොදු මංමාවත් පිළිබඳ කාරණා විධිමත් කිරීම හා පාලනය කිරීම, ජනතාවගේ සුඛ විහරණය, පහසුව හා සුභසාධනය යන සභාව විසින් ඉටු කළයුතුව තිබුණු කර්තව්‍යයන් ඉටු කිරීම පිළිබඳව නිරීක්ෂණය වූ කරුණු පහත දැක්වේ.

3.2 සන අපද්‍රව්‍ය කළමනාකරණය

විගණන නිරීක්ෂණය -----	සභාවේ අදහස් දැක්වීම -----	නිර්දේශය -----
(අ) කසළ අංගනයක් සඳහා ඉඩමක් ලබා ගැනීමට 2021 වර්ෂයේ දී කලවාන ප්‍රාදේශීය ලේකම් වෙත රු.50,000ක් ගෙවා තිබුණද, අත්පත් කර ගැනීමේ කටයුතු නිමකර නොතිබුණි. එමෙන්ම, නොදීරන කසළ ප්‍රතිචක්‍රීයකරණය සඳහා 2022 අගෝස්තු මාසයේ පළාත් සභාවෙන් ලද රු.950,000ක් වටිනා බෙලර් යන්ත්‍රය 2023 ජනවාරි වනවිටත් අභාවිතව පැවතුණි.	සභාවේ මුදල් තත්ත්වය යහපත් වූ පසු මෙම කාරණා අවසන් කිරීමට බලාපොරොත්තු වන බව.	ඉඩම පවරා ගැනීම හා තෙකලා විදුලි සැපයුම ලබාගෙන බෙලර් යන්ත්‍රය උපයෝජනය කිරීමට කඩිනමින් කටයුතු කළ යුතු වේ.
(ආ) වාර්ෂිකව කසළ මෙට්‍රික් ටොන් 1620ක් පමණ බැහැර කිරීමට සේවකයින් 05 දෙනෙකු සහ වාහන හා යන්ත්‍ර උපකරණ 02ක් වෙනුවෙන් රු.4,187,615ක් වැයකර තිබුණ ද, එම අපද්‍රව්‍ය පරිසර හිතකාමීව බැහැර කර නොතිබුණි.	කසළ වෙන් කිරීමේ මධ්‍යස්ථානයක් සඳහා සුදුසු භූමියක් නිරීක්ෂණය කරමින් පවතින බව.	විධිමත් සන අපද්‍රව්‍ය කළමනාකරණ වැඩ සටහනක් සැලසුම් කර ක්‍රියාත්මක කළ යුතු වේ.

3.3 මෙහෙයුම් අකාර්යක්ෂමතා

විගණන නිරීක්ෂණය -----	සභාවේ අදහස් දැක්වීම -----	නිර්දේශය -----
(අ) මාර්ග සංවර්ධන අධිකාරිය විසින් 2021 වර්ෂයේදී රැගෙන ගොස් තිබුණු ගල්රෝල ආපසු භාර දී නොතිබුණි. එය මාස 08ක පමණ කාලයක් වැද්දාගල ප්‍රදේශයේ නිවසක රඳවා තිබිය දී එහි බැටරි 02ක් සොරකම් කිරීමෙන් වූ රු.187,260ක හානිය ප්‍රතිපූරණය කර නොතිබුණු අතර, අධිකාරියෙන් අයකර ගත යුතු රු.96,460ක කුලී ගාස්තුව ද 2022 දෙසැම්බර් දක්වාම අයකර නොතිබුණි.	යන්ත්‍රය අලුත්වැඩියා කිරීමට මාර්ග සංවර්ධන අධිකාරිය වෙත දන්වා ඇති අතර රු.265,360 ක කුලී වටිනාකමින් රු.168,900ක් මේ වනවිට අයකරගෙන ඇති බව.	හිඟ ආදායම් රැස්කර ගැනීමටත්, හානිය ප්‍රතිපූරණය කර ගැනීමටත් කටයුතු කළ යුතු වේ.
(ආ) 2022 ජූලි මාසයේ අනතුරට පත් ගලි බවුසරය 2023 ජනවාරි දක්වාම අලුත්වැඩියාකර නොතිබුණි. මේ නිසා ගලි	ගලිබවුසරයේ අලුත්වැඩියා කටයුතු අවසන් අදියරේ පවතින බව.	අලුත්වැඩියා කර සේවා සැපයීම සඳහා යොදා ගත යුතු වේ.

සේවාව සැපයීමට නොහැකි වීමෙන් ආදායම් මාර්ගයක් ද අහිමි වී තිබුණි.

- (ඇ) අනවසර ඉදිකිරීම් හඳුනාගැනීම සඳහා විධිමත් වැඩපිළිවලක් සභාවට නොතිබුණි. අනවසර ඉදිකිරීම් පිළිබඳව වාර්තා ලබා දෙන ලෙස අදාළ නිලධාරීන් දැනුවත් කර ඇති බව. අනවසර ඉදි කිරීම් හඳුනා ගෙන කටයුතු කළ යුතු වේ.

3.4 කළමනාකරණ අකාර්යක්ෂමතා

විගණන නිරීක්ෂණය	සභාවේ අදහස් දැක්වීම	නිර්දේශය
----- මළ අපද්‍රව්‍ය බැහැර කිරීමට ඉදිකළ ටැංකියක් සඳහා කුකුළේගම ජල විදුලි බලාගාරය විසින් අවසර නොදීම නිසා ඒ වෙනුවෙන් වැය කළ රු.902,100ක් නිෂ්ඵල වියදමක් වී තිබුණු අතර, මළ අපද්‍රව්‍ය බැහැර ලීමේ ගැටළුව ද විසඳී නොතිබුණි.	----- කර්මාන්තයේ ඉදිකිරීම් කටයුතු පමණක් සංවර්ධන අංශය මගින් සිදු කළ බව.	----- අනුමැතිය විධිමත් පරිදි ලබාගෙන ඉදිකිරීම් කටයුතු සිදු කළ යුතු වේ.

3.5 මතභේදයට තුඩුදුන් ගනුදෙනු

විගණන නිරීක්ෂණය	සභාවේ අදහස් දැක්වීම	නිර්දේශය
----- සභාපතිවරයාට සභා බල ප්‍රදේශයෙන් බැහැර ගමන් යාම සඳහා කුලී පදනම මත ලබාගෙන තිබූ වාහන වෙනුවෙන් සමාලෝචිත වර්ෂය තුළ අවස්ථා 08ක දී රු.502,118ක් ගෙවා තිබුණි. මෙම ගෙවීම් තුළ පැල්මඩුල්ල හා දඹුල්ල ප්‍රදේශවල පැවති දේශපාලනික රැස්වීම්වලට යෑම වෙනුවෙන් ගෙවන ලද රු.75,405ක් ද ඇතුළත් විය.	----- ප්‍රසම්පාදන ක්‍රියාවලියට අනුකූලව කුලී රථ ලබා ගැනීමට දීර්ඝ කාලයක් ගත වන බැවින් ගරු සභාපතිතුමාගේ රාජකාරී සඳහා දිස්ත්‍රික් මිල කමිටු වාර්තාවට අනුව කාර්මික නිලධාරී මහතාගේ නිර්දේශය මත කුලී රථ ලබා ගැනීම සිදු කර ඇති බව.	----- වාහන කුලියට ගැනීම සභාවේ රාජකාරී කටයුතු සඳහා පමණක් සිදු කළයුතු වේ.

3.6 වත්කම් කළමනාකරණය

විගණන නිරීක්ෂණය	සභාවේ අදහස් දැක්වීම	නිර්දේශය
----- සභාව සතු නොවූ වාහන 08ක් හිමිකාරීත්වය, පවරා ගැනීමට හෝ ආපසු භාර දීමට හෝ කටයුතු කර නොතිබුණි.	----- පවරා ගැනීමට කටයුතු කරන බව.	----- 02/2017 දරන වත්කම් කළමනාකරණ වක්‍රලේඛ උපදෙස් පරිදි කටයුතු කළ යුතු වේ.

3.7 කොන්ත්‍රාත් පරිපාලනය

විගණන නිරීක්ෂණය

සභාවේ අදහස් දැක්වීම

නිර්දේශය

 පොතුපිටිය පාසැල අසල ක්‍රීඩාපිටියේ සංවර්ධන කටයුතු රු.1,474,413කින් නිමකර 2021 දෙසැම්බර් 13 දින වැඩ අවසන් වාර්තාව ලබා දී තිබුණි. එහෙත් 2023 මාර්තු වන විටත් වැසි ජලය නිසි පරිදි ගලායාමට සලස්වා නොතිබීම හා තෘණ අතුරා වැඩ අවසන් කර නොතිබීම නිසා ක්‍රීඩා කටයුතු සඳහා යොදාගත නොහැකි වී තිබුණි.

 පස් තුනී කර යතා තත්වයට පත් කර ඇති අතර සියයට 95ක පමණ කටයුතු මේ වන විට අවසන් කර ඇති බව.

 ක්‍රීඩා කටයුතු සඳහා යොදාගත හැකි ආකාරයට ක්‍රීඩාපිටියේ වැඩ නිමකළ යුතුවේ.